

ಶ್ರೀ ಎಲ್. ಟಿ. ಶಿವಪ್ಪ ಹೆಗ್ಗಡೆ.—ಮಾನ್ಯ ಅಧ್ಯಕ್ಷರೇ, ನಾನು ಕೇಳುವುದು ಇಷ್ಟೆ. ೧೯೮೨ನೇ ಡಿಸೆಂಬರ್ ಕೊನೆಗೆ ಅಂದಾಜು ಪ್ರಗತಿ, ೧೯೮೩ನೇ ಡಿಸೆಂಬರ್ ಕೊನೆಗೆ ಆಗಿಲ್ಲ. ನಾವು ಆಗಲೇ ಇದರ ಬಗ್ಗೆ ರಿವ್ಯೂ ಮಾಡಿದ್ದೇವೆ. ಆರ್ಥಿಕ ಪರ್ಷದ ಕೊನೆ ಅಂದರೆ ಇನ್ನು ಒಂದು ಅಥವಾ ಅರ್ಧ ತಿಂಗಳು ಇದೆ. ಹೋದ ಪರ್ಷಕ್ಕೆ ಕಡಿಮೆ ಇಲ್ಲದಷ್ಟು ಪ್ರಗತಿಯನ್ನು ಈ ಮಾರ್ಚ್ ಕೊನೆಯಲ್ಲಾದರೂ ಸಾಧನೆ ಮಾಡುವುದಕ್ಕೆ ಆದೇಶ ಕೊಡುತ್ತೀರಾ? ಏಕೆಂದರೆ ಈ ಪ್ರಗತಿ ಸಾಧಿಸದೆ ಇರುವುದರಿಂದ ಬಡವರಿಗೆ ಸಿಗುವ ಪ್ರಯೋಜನ ಕಡಿಮೆಯಾಗಬಾರದು. ನಿಗದಿತ ಪ್ರಗತಿಯನ್ನಾದರೂ ಸಾಧಿಸಲಿಕ್ಕೆ ಆದೇಶ ಕೊಡುತ್ತೀರಾ? ಪ್ರಗತಿ ಸಾಧನೆ ಆಗದೇ ಇದ್ದರೆ ಯಾರ ಲೋಪ ಇದೆ, ಅವರ ಮೇಲೆ ಕ್ರಮ ತೆಗೆದುಕೊಳ್ಳುತ್ತೀರಾ? ಹಾಲು ಕರೆಯುವ ಹಸುಗಳು ಬರಡಾದರೆ, ಎರಡನೇ ಸಲ ಸಾಲ ಕೊಡಬೇಕೆಂದು ತಮ್ಮ ಉತ್ತರದಲ್ಲಿ ಇದೆ. ಸಮಗ್ರ ಗ್ರಾಮೀಣ ಅಭಿವೃದ್ಧಿ ಯೋಜನೆ ಪ್ರಕಾರ ಒಟ್ಟು ೭೦೦ ಜನರಿಗೆ ಎರಡನೇ ಸಲ ಕೊಟ್ಟಿದ್ದೇವೆ ಎಂದು ತಮ್ಮ ಉತ್ತರದಲ್ಲಿ ಹೇಳಿದ್ದೀರಿ. ಇದು ಸರಿಯಾದ ಸಂಖ್ಯೆ ಅಲ್ಲ. ಎರಡನೇ ಸಲ ಸಾಲ ಕೊಡುವುದಕ್ಕೆ ಬ್ಯಾಂಕ್‌ನವರು ಬಹಳ ಅಲಕ್ಷ್ಯ ಮಾಡುತ್ತಿದ್ದಾರೆ.

ಶ್ರೀ ಆಬುಲ್ ನಜೀರ್ ಸಾಬ್.—ನಿಗದಿಪಡಿಸಿದ ಗುರಿ ಮುಟ್ಟುವುದರಲ್ಲಿ ಯಾವುದೇ ಅಧಿಕಾರಿಗಳು ನಿರ್ಲಕ್ಷ್ಯ ವಹಿಸಿದರೆ ಅವರ ಮೇಲೆ ಕಾರ್ಯಕ್ರಮ ತೆಗೆದುಕೊಳ್ಳುತ್ತೇನೆ. ಈಗಾಗಲೇ ಈಗಾಗಲೇ ಅದರ ಬಗ್ಗೆ ವಿಮರ್ಶೆ ಮಾಡಿ, ಕಾಲಕ್ಕೆ ಸರಿಯಾಗಿ ನಿಗದಿ ಮುಟ್ಟಬೇಕು ಎಂದು ಅಧಿಕಾರಿಗಳಿಗೆ ಸ್ಪಷ್ಟವಾಗಿ ನಾವು ಆದೇಶ ಕೊಟ್ಟಿದ್ದೇವೆ. ಈ ಮಾರ್ಚ್‌ವರೆಗೆ ಅವರು ನಿಗದಿತ ಗುರಿಯನ್ನು ಪೂರ್ಣವಾಗಿ ಮುಟ್ಟುತ್ತಾರೆ ಎಂಬ ಭರವಸೆ ಇದೆ. ಏನು ಗುರಿ ಇಟ್ಟುಕೊಂಡಿದ್ದೇವೆ ಅದನ್ನು ಮಾರ್ಚ್ ಒಳಗೆ ಮುಟ್ಟಬೇಕು. ಮುಟ್ಟದೇ ಹೋದರೆ ಕಾರ್ಯಕ್ರಮ ತೆಗೆದುಕೊಳ್ಳುತ್ತೇನೆ. ನಿಗದಿತ ಗುರಿ ಮುಟ್ಟುತ್ತೇವೆಂಬ ಭರವಸೆ ನನಗೆ ಇದೆ.

ಇನ್ನು ಎರಡನೇ ಸಲ ಸಾಲವನ್ನು ೭೦೦ ಜನರಿಗೆ ಕೊಟ್ಟಿದ್ದೇವೆಂದು ಹೇಳಿದ್ದೇನೆ. ಇದನ್ನು ಕೊಡುವುದಕ್ಕೆ ಬ್ಯಾಂಕ್‌ನವರು ಹಿಂದೆ ಮುಂದೆ ನೋಡುತ್ತಿದ್ದಾರೆ ಎಂದು ಮಾನ್ಯ ಸದಸ್ಯರು ಹೇಳಿದರು. ಎರಡನೇ ಸಲ ಕೊಡುವುದರಲ್ಲಿ ಎರಡು ವಿಧ ಇದೆ. ಇದರಲ್ಲಿ ರೈತರಿಗೆ ದೊರಕುವ ಸಬ್ಸಿಡಿ ಮೂರು ಸಾವಿರ ರೂಪಾಯಿಗಳು ಮಾತ್ರ. ಮೊದಲನೇ ಸಲ ಸಾಲ ತೆಗೆದುಕೊಳ್ಳುವಾಗ ಎರಡು ಸಾವಿರ ರೂಪಾಯಿಗಳ ಸಬ್ಸಿಡಿ ತೆಗೆದುಕೊಂಡರೆ, ಎರಡನೇ ಸಲ ಸಾಲ ತೆಗೆದುಕೊಳ್ಳುವಾಗ ಒಂದು ಸಾವಿರ ರೂಪಾಯಿ ಮಾತ್ರ ಸಬ್ಸಿಡಿ ದೊರಕುತ್ತದೆ. ಮೊದಲನೇ ಸಲವೇ ಮೂರು ಸಾವಿರ ರೂಪಾಯಿಗಳನ್ನೂ ತೆಗೆದುಕೊಂಡರೆ ಹೊಸದಾಗಿ ಸಾಲ ತೆಗೆದುಕೊಳ್ಳುವಾಗ ಸಬ್ಸಿಡಿ ಬರುವುದಿಲ್ಲ. ಒಟ್ಟು ಅಂಕಿಸಂಖ್ಯೆ ನಾವು ಕೊಟ್ಟಿದ್ದೇವೆ. ಬ್ಯಾಂಕ್‌ನಿಂದ ಅಸಹಕಾರ ಆಗುತ್ತಿದೆ ಎಂದು ಹೇಳಿದರೆ ನಾವು ಮಾಡಿರತಕ್ಕಂಥ ವಿಧಾನದಲ್ಲಿ, ಜಿಲ್ಲಾಮಟ್ಟದಲ್ಲಿ ಸಂಬಂಧಪಟ್ಟ ಜಿಲ್ಲಾಧಿಕಾರಿಗಳು, ಬ್ಯಾಂಕ್ ಅಧಿಕಾರಿಗಳ ಜೊತೆ ಮೂರು ತಿಂಗಳಿಗೆ ಒಂದು ಸಲ ಸಮಾಲೋಚನೆ ನಡೆಸಬೇಕು ಎಂದು ಮಾಡಿ ದ್ದೇವೆ. ರಾಜ್ಯಮಟ್ಟದಲ್ಲಿ ಬ್ಯಾಂಕ್ ಅಧಿಕಾರಿಗಳ ಸಹಕಾರ ಇಲ್ಲ ಎಂದು ಕಂಡು ಬಂದರೆ ಬ್ಯಾಂಕ್ ಅಧಿಕಾರಿಗಳನ್ನು ಕರೆಯಿಸಿ ಆದೇಶ ಕೊಡುತ್ತೇನೆ. ಬ್ಯಾಂಕ್ ಮಾನ್ವೇಜರ್‌ಗಳು ಸರಿಯಾದ ರೀತಿಯಲ್ಲಿ ವರ್ತನೆ ಮಾಡುತ್ತಿಲ್ಲ ಎಂದು ಹೇಳಿದ್ದೀರಿ. ಈ ಬಗ್ಗೆ ಬ್ಯಾಂಕ್‌ನ ಹಿರಿಯ ಅಧಿಕಾರಿಗಳನ್ನು ಕರೆಯಿಸಿ, ಮುಖ್ಯ ಮಂತ್ರಿಗಳ ಮೂಲಕ ಆದೇಶ ಕೊಡಿಸುತ್ತೇನೆ.

ಗುಬ್ಬಿ ತಾಲ್ಲೂಕಿನ ಚೇಳೂರಿನಲ್ಲಿರುವ ಮಹಾತ್ಮಾ ಗಾಂಧಿ ಶಿಕ್ಷಣ ಸಂಸ್ಥೆ

೪೫೪ (೧೪೩೦) ಶ್ರೀ ಟಿ. ಹೆಚ್. ಹನುಮಂತರಾಯಪ್ಪ (ಬೆಳ್ಳಾವಿ).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ?

(ಅ) ಗುಬ್ಬಿ ತಾಲ್ಲೂಕು ಚೇಳೂರು ಗ್ರಾಮದ ಮಹಾತ್ಮಾ ಗಾಂಧಿ ಶಿಕ್ಷಣ ಸಂಸ್ಥೆಯಲ್ಲಿ ಕೆಲಸ ಮಾಡುತ್ತಿರುವ ಉಪಾಧ್ಯಾಯರು ಹಾಗೂ ವಿದ್ಯಾರ್ಥಿಗಳ ಮೇಲೆ ಅನೇಕ ದಂಡ ಪ್ರಕರಣ ಮೊಕದ್ದಮೆಗಳನ್ನು ಹೂಡಿರುವುದು ಸರಕಾರದವರ ಗಮನಕ್ಕೆ ಬಂದಿದೆಯೆ.

(ಆ) ಹಾಗಿದ್ದಲ್ಲಿ ಯಾರ ಯಾರ ಮೇಲೆ ಮೊಕದ್ದಮೆಗಳನ್ನು ಹೂಡಲಾಗಿದೆ ಮತ್ತು ಹೂಡಿರುವ ಮೊಕದ್ದಮೆಗಳೆಷ್ಟು,

(ಇ) ಈ ಶಿಕ್ಷಣ ಸಂಸ್ಥೆಯಲ್ಲಿರುವ ನ್ಯೂನತೆಗಳನ್ನು ಸರಿಪಡಿಸಲು ಸರಕಾರದವರು ಕೈಕೊಂಡ ಕ್ರಮಗಳೇನು?

ಶ್ರೀ ಬಿ. ರಾಚಯ್ಯ (ಶಿಕ್ಷಣ ಮಂತ್ರಿಗಳು).—

(ಅ) ಉಪಾಧ್ಯಾಯರುಗಳ ಹಾಗೂ ವಿದ್ಯಾರ್ಥಿಗಳ ಮೇಲೆ ಹೂಡಿರುವ ಯಾವುದೇ ದಂಡ ಪ್ರಕರಣ ಮೊಕದ್ದಮೆಗಳು ಸರಕಾರದ ಗಮನಕ್ಕೆ ಬಂದಿಲ್ಲ.

(ಆ) ಮೇಲಿನ 'ಅ' ಪ್ರಶ್ನೆಯ ಉತ್ತರ ಗಮನಿಸಿದಲ್ಲಿ ಈ ಪ್ರಶ್ನೆ ಉದ್ಭವಿಸುವುದಿಲ್ಲ.

(ಇ) ನ್ಯೂನತೆಗಳ ಬಗ್ಗೆ ತನಿಖೆ ಮಾಡಲಾಗುತ್ತಿದೆ. ತನಿಖೆಯ ನಂತರ ಮುಂದಿನ ಕ್ರಮ ತೆಗೆದುಕೊಳ್ಳಲಾಗುವುದು.

ಶ್ರೀ ಟಿ. ಹೆಚ್. ಹನುಮಂತರಾಯಪ್ಪ.—ಮಾನ್ಯ ಅಧ್ಯಕ್ಷರೇ, ಒಂದು ವರ್ಷದ ಹಿಂದೆ ಚೀಲೂರಿನಲ್ಲಿ ಉಪಾಧ್ಯಾಯರು ಮತ್ತು ವಿದ್ಯಾರ್ಥಿಗಳು ಸಂಸ್ಥೆಯ ಮೇಲೆ ದೊಡ್ಡ ಗಲಾಟೆ ಮಾಡಿದರು. ಅವತ್ತಿನ ದಿವಸ ಶಿಕ್ಷಣ ಸಂಸ್ಥೆಯ ಕಾರ್ಯದರ್ಶಿಯವರ ಮೋಟಾರ್ ಸೈಕಲನ್ನು ಸುಟ್ಟು ಹಾಕಿದ್ದಾರೆ, ಬಿಲ್ಡಿಂಗ್‌ಗೆ ಜಖಮ ಆಗಿದೆ. ಇದರ ಮೇಲೆ ೫-೬ ಮೊಕದ್ದಮೆಗಳನ್ನು ಹೂಡಿದ್ದು, ಉಪಾಧ್ಯಾಯರಲ್ಲಿ ಕೋರ್ಟಿಗೆ ತಿರುಗುತ್ತಿದ್ದಾರೆ. ಮಾನ್ಯ ಸಚಿವರು ಈ ರೀತಿ ಸತ್ಯಕ್ಕೆ ದೂರವಾದ ಉತ್ತರ ಕೊಡತಕ್ಕದ್ದು ವಿಹಿತವಲ್ಲವೆಂದು ತಮ್ಮ ಮೂಲಕ ಹೇಳುತ್ತಿದ್ದೇನೆ.

ಶ್ರೀ ಬಿ. ರಾಚಯ್ಯ.—ಯಾವುದೇ ಕ್ರಿಮಿನಲ್ ಕೇಸ್ ಹಾಕಿರತಕ್ಕದ್ದು ನನ್ನ ಗಮನಕ್ಕೆ ಬಂದಿಲ್ಲವೆಂದು ಹೇಳಿದ್ದೇನೆ. ಆದರೆ ಅಲ್ಲಿನ ಉಪಾಧ್ಯಾಯರುಗಳಾದ ಶ್ರೀ ರೆಂಗನಾಥ್ ಮತ್ತು ಶ್ರೀ ಎ. ಆರ್. ವಿಜಯಾನಂದ ಶರ್ಮ ಎಂಬವರು ತಮ್ಮ ಸ್ಥಳಗಳಿಗೆ ಬೇರೆ ಅಭ್ಯರ್ಥಿಗಳನ್ನು ನೇಮಿಸಿಕೊಳ್ಳಕೂಡದು ಎಂದು ಕೋರ್ಟಿನಿಂದ ಸ್ಟೇ ಆರ್ಡರ್ ತಂದಿದ್ದಾರೆ. ಅದು ನನ್ನ ಗಮನಕ್ಕೆ ಬಂದಿದೆ.

ಶ್ರೀ ಟಿ. ಹೆಚ್. ಹನುಮಂತರಾಯಪ್ಪ.—ಕೋರ್ಟಿನಲ್ಲಿ ಕೇಸ್‌ಗಳು ನಡೆಯುತ್ತಿವೆ.

ಸಭಾಧ್ಯಕ್ಷರು.—ಶಿಕ್ಷಣ ಸಂಸ್ಥೆಯವರು ಹಾಕಿರುವ ಕೇಸುಗಳು ನಡೆಯುತ್ತಿವೆ ಎಂದು ಹೇಳುತ್ತಿದ್ದಾರೆ.

ಹಾನಗಲ್ ತಾಲ್ಲೂಕಿನಲ್ಲಿ ಗ್ರಾಮಾಂತರ ನೀರು ಸರಬರಾಜು ಯೋಜನೆ

೪೩೬ (೯೩೨) ಶ್ರೀ ಸಿ. ಎಮ್. ಉದಾಸಿ (ಹಾನಗಲ್).—ಮಾನ್ಯ ಗ್ರಾಮೀಣಾಭಿವೃದ್ಧಿ ಹಾಗೂ ಪಂಚಾಯತ್ ರಾಜ್ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ?

(ಅ) ಹಾನಗಲ್ ತಾಲ್ಲೂಕಿನಲ್ಲಿ ಗ್ರಾಮಾಂತರ ನೀರು ಪೂರೈಕೆ ಯೋಜನೆಯಲ್ಲಿ ಎಷ್ಟು ಗ್ರಾಮಗಳನ್ನು ಕೇಂದ್ರ ಮತ್ತು ರಾಜ್ಯ ಸರ್ಕಾರದವರ ವಲಯದಲ್ಲಿ ತೆಗೆದುಕೊಳ್ಳಲಾಗಿದೆ,

(ಆ) ಆ ರೀತಿ ತೆಗೆದುಕೊಂಡ ಗ್ರಾಮಗಳಲ್ಲಿ ಕೆಲಸ ಯಾವ ಹಂತಗಳಲ್ಲಿ ಇರುತ್ತವೆ (ಗ್ರಾಮವಾರು ವಿವರಗಳನ್ನು ತಿಳಿಸುವುದು) ಈ ಯೋಜನೆಯನ್ನು ಪೂರೈಸಲು ಎಷ್ಟು ಅಧಿ ಬೇಕಾಗುವುದು?

(ಇ) ಹಾನಗಲ್ ತಾಲ್ಲೂಕನ್ನು ಬರಗಾಲ ಪೀಡಿತ ಪ್ರದೇಶಾಭಿವೃದ್ಧಿ ಕಾರ್ಯಕ್ರಮಗಳ ಯೋಜನೆಯಲ್ಲಿ ಸೇರಿಸುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ,

(ಈ) ಹಾನಗಲ್ ತಾಲ್ಲೂಕಿನ ಪೂರ್ವ ಭಾಗದ ೬೩ ಹಳ್ಳಿಗಳು ಪ್ರತಿ ೨ ವರ್ಷಕ್ಕೊಮ್ಮೆ ಬರಗಾಲಕ್ಕೊಳಗಾಗುವುದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ?

ಶ್ರೀ ಅಬ್ದುಲ್ ನಜೀರ್ ಸಾಬ್ (ಗ್ರಾಮೀಣಾಭಿವೃದ್ಧಿ ಹಾಗೂ ಪಂಚಾಯತ್ ರಾಜ್ ಸಚಿವರು).—

(ಅ) ರಾಜ್ಯ ಘಟಕದಲ್ಲಿ ೧೩ ಯೋಜನೆಗಳು ಹಾಗೂ ಕೇಂದ್ರ ಘಟಕದಲ್ಲಿ ೩ ಯೋಜನೆಗಳನ್ನು ತೆಗೆದುಕೊಳ್ಳಲಾಗಿದೆ.

(ಆ) ವಿವರಗಳಿಗೆ ಪಟ್ಟಿ ಲಗತ್ತಿಸಿದೆ.

(ಇ) ಹಾನಗಲ್ ತಾಲ್ಲೂಕನ್ನು ಬರಗಾಲ ಪೀಡಿತ ಪ್ರದೇಶಾಭಿವೃದ್ಧಿ ಕಾರ್ಯಕ್ರಮಗಳ ಯೋಜನೆಯಲ್ಲಿ ಸೇರಿಸುವ ಪ್ರಸ್ತಾಪವು ಸರ್ಕಾರದ ಪರಿಶೀಲನೆಯಲ್ಲಿದೆ.

(ಈ) ಹೌದು.